

प्रादेशिक समाचार
आकाशवाणी, भोपाल

सबसे पहले इस बुलेटिन के मुख्य समाचार :-

- प्रधानमंत्री नरेंद्र मोदी जापान पहुँचे, 15वें भारत-जापान वार्षिक शिखर सम्मेलन में होंगे शामिल। इसके बाद चीन में एससीओ शिखर सम्मेलन में लेंगे भाग।
- राष्ट्रीय खेल दिवस पर प्रदेशभर में खेल एवं फिटनेस महोत्सव की शुरुआत, भोपाल में सीएम डॉ. मोहन यादव के मुख्य आतिथ्य में हुआ हॉकी मैत्री मैच।
- ग्वालियर में आज से दो दिवसीय रीजनल टूरिज्म कॉन्क्लेव, पर्यटन और निवेश के अवसरों पर होंगे विशेष सत्र।
- मध्यप्रदेश में मौसम का स्ट्रांग सिस्टम सक्रिय, कई जिलों में तेज बारिश; उज्जैन में क्षिप्रा नदी उफान पर, अगले 24 घंटे में भारी वर्षा की संभावना।

प्रधानमंत्री- जापान और चीन

प्रधानमंत्री नरेंद्र मोदी 15वें भारत-जापान वार्षिक शिखर सम्मेलन में शामिल होने के लिए जापान पहुंचे। इस दौरान दोनों देशों के बीच विशेष रणनीतिक और वैश्विक साझेदारी को नई ऊँचाई देने, आर्थिक और निवेश सहयोग बढ़ाने तथा कृत्रिम बुद्धिमत्ता और सेमीकंडक्टर जैसी नई तकनीकों में साझेदारी पर जोर रहेगा। प्रधानमंत्री मोदी इसके बाद चीन के तियानजिन में शंघाई सहयोग संगठन शिखर सम्मेलन में हिस्सा लेंगे। श्री मोदी इस दौरान चीन के राष्ट्रपति शी चिनफिंग, रूस के राष्ट्रपति व्लादिमीर पुतिन सहित अन्य सदस्य देशों के नेताओं से मुलाकात करेंगे।

रीजनल टूरिज्म कॉन्क्लेव

ग्वालियर में आज से दो दिवसीय रीजनल टूरिज्म कॉन्क्लेव का आयोजन होगा। कॉन्क्लेव में विभिन्न राज्यों और पर्यटन जगत से जुड़े विशेषज्ञ शामिल होंगे। इस दौरान दो महत्वपूर्ण सत्र आयोजित किये जाएंगे। पहला सत्र “टूरिज्म एज ए कल्चरल बिज़नेस - जॉइनिंग वेलफेयर एंड हॉस्पिटैलिटी ऑफ़ एमपी” विषय पर केंद्रित होगा। दूसरा सत्र “ग्वालियर एंड चंबल रीजन - इन्वेस्टमेंट ऑपर्च्युनिटीज, हेरिटेज एंड टूरिस्ट फैसिलिटीज” पर आधारित रहेगा।

राष्ट्रीय खेल दिवस

आज राष्ट्रीय खेल दिवस मनाया जायेगा। हर वर्ष 29 अगस्त को हॉकी के जादूगर मेजर ध्यानचंद की जयंती पर मनाया जाता है। इस वर्ष का विषय है - “शांतिपूर्ण और समावेशी समाजों को प्रोत्साहन देने के लिए खेल”। मुख्यमंत्री डॉ. मोहन यादव के मुख्य आतिथ्य में भोपाल स्थित हॉकी अकादमी में मध्यप्रदेश हॉकी टीम और रेलवे टीम के बीच मैत्री मैच खेला जाएगा। राजधानी भोपाल सहित सभी जिलों में विविध खेल प्रतियोगिताएँ, फिटनेस गतिविधियाँ और जन-जागरूकता कार्यक्रम आयोजित किए जा रहे हैं। खेल एवं युवा कल्याण मंत्री विश्वास कैलाश सारंग कहा कि यह आयोजन प्रधानमंत्री

नरेन्द्र मोदी के 'एक घंटा खेल के मैदान में' के आवाहन को जन-आंदोलन का स्वरूप प्रदान करेगा।

अन्य पिछड़ा वर्ग-मुख्यमंत्री

मुख्यमंत्री की पहल पर कल अन्य पिछड़ा वर्ग को 27 प्रतिशत आरक्षण दिलाने के लिए सर्वदलीय बैठक आयोजित हुई। बैठक में सभी राजनीतिक दलों ने एक मत से ओबीसी को 27 प्रतिशत आरक्षण दिए जाने का समर्थन किया और संकल्प लिया कि न्यायपालिका सहित सभी स्तरों पर संयुक्त रूप से पक्ष रखा जाएगा। मुख्यमंत्री ने बताया कि जिन विभागों में गुंजाइश थी, वहाँ 27 प्रतिशत आरक्षण पहले ही दिया जा चुका है। बैठक में कांग्रेस, बसपा, समाजवादी पार्टी, आप सहित सभी दलों के वरिष्ठ नेता शामिल हुए।

शिवराज-फसल निरीक्षण

केंद्रीय कृषि मंत्री शिवराज सिंह चौहान ने प्रदेश प्रवास के दौरान अपने खेत पर पहुंचकर फसलों का निरीक्षण किया। खेत में पूसा संस्थान द्वारा विकसित पीबी-1885, पीबी-1637 और पीबी-1 किस्में लगाई गई हैं। इस अवसर श्री चौहान ने किसानों से वैज्ञानिक पद्धतियों को अपनाने की अपील की।

वहीं श्री चौहान आज कर्नाटक प्रवास पर रहेंगे। वे सुबह मैसूर स्थित श्री सुत्तूर मठ में डॉ. शिवरात्रि राजेंद्र महास्वामी जी की 110वीं जयंती समारोह में शामिल होंगे और पौधारोपण भी करेंगे। इसके बाद श्री चौहान बेंगलुरु स्थित आईसीएआर के विभिन्न संस्थानों का दौरा करेंगे।

मध्यप्रदेश टाइगर फाउंडेशन

मुख्यमंत्री डॉ. मोहन यादव की उपस्थिति में कल भोपाल मध्यप्रदेश टाइगर फाउंडेशन और ग्रीन्स जूलॉजिकल रेस्क्यू एंड रिहैबिलिटेशन सेंटर के बीच एक महत्वपूर्ण एमओयू हस्ताक्षरित हुआ। इस समझौते का उद्देश्य चिड़ियाघरों, रेस्क्यू सेंटर्स और सफारी में रखे गए वन्यजीवों के पुर्नवास, संरक्षण, स्वास्थ्य और कल्याण को सुदृढ़ बनाना है। एमओयू के तहत प्रदेश में बाघों की आबादी के आनुवंशिक विश्लेषण की सुविधा भी उपलब्ध कराई जाएगी। यह समझौता दो वर्षों के लिए लागू रहेगा। इस कार्यक्रम में अपर मुख्य सचिव वन अशोक बर्णवाल, प्रधान मुख्य वन संरक्षक वी.एन. अंबाड़े और ग्रीन्स सेंटर के विशेषज्ञ उपस्थित रहे।

अनुराग जैन-कार्यकाल

मध्यप्रदेश के मुख्य सचिव अनुराग जैन का कार्यकाल एक वर्ष के लिए बढ़ा दिया गया है। वे 31 अगस्त को सेवानिवृत्त होने वाले थे, लेकिन सेवानिवृत्ति से चार दिन पूर्व गुरुवार को केंद्रीय कार्मिक एवं प्रशिक्षण मंत्रालय ने उनके कार्यकाल वृद्धि का आदेश जारी कर दिया। मुख्यमंत्री डॉ. मोहन यादव ने मुख्य सचिव अनुराग जैन को कार्यकाल बढ़ने पर बधाई और शुभकामनाएँ दी हैं।

शूटिंग चैंपियनशिप

कजाकिस्तान में एशियाई शूटिंग चैंपियनशिप में भारत ने स्वर्णिम प्रदर्शन किया। 25 मीटर स्टैंडर्ड पिस्टल स्पर्धा में गुरप्रीत सिंह ने स्वर्ण और अमनप्रीत सिंह ने रजत पदक जीता। दोनों ने हर्ष गुप्ता के

साथ मिलकर टीम स्पर्धा में भी स्वर्ण पदक अपने नाम किया। प्रतियोगिता में भारत अब तक 44 स्वर्ण, 20 रजत और 18 कांस्य सहित कुल 82 पदक जीत चुका है।

मौसम

प्रदेश में स्ट्रांग सिस्टम के सक्रिय होने से तेज बारिश का सिलसिला जारी है। राजधानी भोपाल सहित कई जिलों में गुरुवार को वर्षा दर्ज की गई। रायसेन में सबसे अधिक करीब दो इंच, छिंदवाड़ा में एक इंच से अधिक और भोपाल में आधा इंच वर्षा हुई। भोपाल में दोपहर बाद गरज-चमक के साथ तेज बारिश से सड़कों पर जलभराव हो गया। उज्जैन में भी क्षिप्रा नदी उफान पर है और घाटों पर बने मंदिर जलमग्न हो गए हैं। मौसम विभाग के अनुसार आगामी 24 घंटों में इंदौर, उज्जैन, छिंदवाड़ा, सिवनी, नर्मदापुरम, बैतूल, हरदा, खंडवा और धार सहित कई जिलों में भारी वर्षा की संभावना है।

अब कुछ समाचार संक्षेप में

- उपमुख्यमंत्री राजेंद्र शुक्ल आज माखनलाल चतुर्वेदी राष्ट्रीय पत्रकारिता एवं संचार विश्वविद्यालय के रीवा परिसर के एक दिवसीय सत्रारंभ समारोह “अभ्युदय 2025” में शामिल होंगे।
- खंडवा कलेक्टर ऋषव गुप्ता ने कल मातृ एवं शिशु की मृत्यु के मामलों की समीक्षा के दौरान प्रसव के दौरान महिला या उसके शिशु की मृत्यु होने पर जिम्मेदार अधिकारी कर्मचारियों के विरुद्ध सख्त कार्यवाही के निर्देश दिये।
- शिवपुरी में कल जिला स्तरीय युवा संगम कार्यक्रम में 22 कंपनियों ने 633 से अधिक युवाओं का चयन कर ऑफर लेटर वितरित किए।
- रतलाम में आज सात दिवसीय आकांक्षी हाट का शुभारंभ कैबिनेट एवं एमएसएमई मंत्री चेतन्य काश्यप करेंगे।
- भारत निर्वाचन आयोग के दस सदस्यीय दल ने कल इंदौर जिले की देपालपुर विधानसभा क्षेत्र का भ्रमण किया और 140 बूथ लेवल ऑफिसरों को प्रशिक्षण दिया।
- धार, जिले के कुक्षी में आयोजित चौथी राज्य स्तरीय बास्केटबॉल प्रतियोगिता में बालिका वर्ग में धार जिले की एकलव्य आदर्श आवासीय विद्यालय और बालक वर्ग में झाबुआ की टीम विजेता रही।
- पूर्व रेलवे, कोलकाता में आयोजित 37वीं ऑल इंडिया रेलवे चेस टूर्नामेंट में रतलाम मंडल के हिमल गुसाई ने स्वर्ण पदक जीतकर प्रदेश का गौरव बढ़ाया।
- ओलिम्पिक और विश्व भाला फेंक चैंपियन नीरज चोपड़ा स्विट्जरलैंड के ज्यूरिख में आयोजित डायमंड लीग फ़ाइनल में दूसरे स्थान पर रहे।
- पेरिस में चल रही बैडमिंटन चैंपियनशिप में भारत की पीवी सिंधु ने शानदार प्रदर्शन करते हुए सिंगल्स क्वार्टर फाइनल में जगह बना ली है।
